



KONFERANS LAPRES DANNY FAURE EN MANK RESPONSABILITE PREZIDANSYEL

Danny Faure in donn son dezyenm konferans prezidansyel ek media lokal. Si ou ti pe esper repons kler, ou'n dezapwente. E si ou ti pe ekspekte ki i a pran responsabilite pour bann problem ki journalis in leve, pir ankor.

Lo preski tou kestyon ki in ganny demande, Msye Faure in saye. Kot i ti kapab reponn wi ou non, in tourn an ron.

Pran serten lekzanp.

Lo size rebran later ki Madanm Sarah Rene in gannye e pankor devlope, Msye Faure in dir sa i kont prensip me i pa'n dir kler ki gouvènan pou rebran.

Lo size stad lanmizik, Msye Faure in admet ki ti napa bon planifikasyon e ki sa proze in ganny mal enplimante. Me oli son responsabilite?

Msye Faure ti Vis-Prezidan ler stad ti komanse. Sa ti zis avan en eleksyon kot Msye Faure ti ankor enn fwa kandida vis-prezidansyel. I annan son par responsabilite pour sa bann manboulouk eleksyon.

Lo size dam La Gogue, Msye Faure i dir i pa kapab enterfer koman Prezidan. In donn 5 minis ankor 14 our. Be fodre ki Prezidan i pran aksyon si keksoz pe trennen.

Lo size drog, Msye Faure pa'n donn okenn lespwar ki sa pe ganny rezourd. In ankor enn fwa dir ki en kantite keksoz pe ganny fer, me nou pa war kwa.

Lalis i kontinyen.

Msye Faure in Vis-Prezidan dan sa bann dernyen lannen, me ozordi i pe lav son lanmen avek tou problem ki pe ganny met devan li. Konmsi i pa ti

la. Petet i a dir ki James Michel pa ti konsilte li, me dan sa ka akfer i ti reste dan sa plas koman Vis-Prezidan?

I annan plizyer kestyon valab ki bann zournalis in demande. Me piblik Seselwa pa'n sorti la avek bokou leklersisman. Medya nasyonal SBC ek Nasyon in sot lo sa pti bout nouvel lo Assomption kot Prezidan in dir Sesel pou fer son prop baz naval. Sa se sel bout kot Prezidan in donn en lide kler lo sa ki i anvi fer.

An 2016, Danny Faure ti aksepte plas Prezidan ler James Michel ti sorti. In aksepte pouwar ek privez me sa ki i pa'n aksepte se responsabilite.

Lezitimite Msye Faure dan pozisyon Prezidan in touzour an kestyon. Si i pa pou aksepte responsabilite, ankor en lot rezon pour deman nouvo eleksyon Prezidansyel.

KOMISYON ELEKTORAL - SEKRE I SORTI PREZAN

Hendricks Gappy in an sarz plizyer eleksyon dan Sesel depi ki i ti ganny apwente koman Komisyoner an 1999. Pandan tou sa letan, in annan plizyer kekyon lo lendepandans Gappy dan sa pos. Me sa ki pli serye se son lentegritye e son lonekte.

Rapor Oditer Zeneral lo komisyon elektoral ki ti dan Lasanble Nasyonal semenn pase in montre a ki pwen Msye Gappy in fer keksoz an sekre e dan son fason, san respekte regulasyon e lareg kondwit.

Travay komite FPAC dan Lasanble Nasyonal in montre ki Gappy pa ti fran avek lezot manm sa komisyon e alor byen sir pa avek piblik Seselwa. Pandan tou sa letan, Gappy ti tenir



Eski i ti promet pou dir laverite?

bann kont labank ki zis li ki ti konnen e zis li ki ti sinyen lo la. Sa i kont tou lareg e Gappy i konn sa byen. Alor, ki sa ki Gappy ti pe sey fer an kasyet?

Gappy in dir avek Komite Lasanble ki sa bann kont ti ekziste avan i ti vin dan sa pozisyon. Me sa osi i annan dout lo la. Dapre rapor se li ki ti ouver

sa bann kont. Nou espere ki sa pwen a ganny eklersi.

Me sa ki pli enkyetan se bann keksoz ki Gappy in fer ki'n kapab met kondwit eleksyon an dout. Dan levidans ki ti anmenn dan ka eleksyon prezidansyel 2015, ti annan plizyer pwen ki montre ki Gappy pa'n swiv lareg e ki in kasyet keksoz.

Tou sa la i montre ki LDS ti annan tou rezon pou demande ki i sorti koman tyermenn komisyon elektoral. Lefe ki in forse sorti i en pa an avan pour lademokrasi.

Gappy pa'n fer loner sa lofis. Nou oule en Komisyon Elektoral ki pa pou kasyet nanryen. Sesel pou fer pli byen san li.

ESKI PRASLIN EK LA DIGUE PE GANNY PINI

Taks debark lo zil e logmantsyon pri avyon pa akseptab

Resaman, nou'n tann lanons 2 Rmezir ki pou afekte tou Seselwa me ki pou tap Praslin ek La Digue for.

Sa i taks ki pou ganny mete pour viziter debark lo sa 2 zil, e logmantasyon dan pri avyon pour al Praslin. Tou le 2 mezir pa merite e Gouvernman pa pe azir dan en fason responsab.

Sa taks pour al lo nou de zil pa fer sans. I pou en lot fardo lo viziter ler zot pe sibir bokou depans pour vizit Sesel. I annan deza pri avyon e pri

bato ki tre ser. Sa kalite taks ki zis anmas larzan san ki ou donn en servis an retour pa pou fer Sesel popiler. Touris i peye pou vin Sesel. Prezan ou pe dir zot bezwen pey an plis pou al dan serten landrwa.

Nou pe koz lo pri lavi ki deza tre o. Air Seychelles pa kapab zis fer monte pri koumsa. Nou kapab konpran ki pri i bezwen monte si i annan depans an plis, par ekzanp lo pri bennzin. Me sa bann kondisyon ki ou pey plis depanndan ki ler ou aste ou tiket pa akseptab. Fodre regete!

Dizef zwazo in ariv R5.

Ki sa i montre?

Sa lannen, dizef zwazo sorti lo Snou bann zil in ariv R5 enn pour bann ki reisi gannyan.

Premyerman, i en lendikasyon ki pri lavi pe kontinyen ogmante. Dizef zwazo ti abitye en delikates tradisyonel bon marse pour Seselwa. Sa lepok in fini.

Me sa ki nou aprann sa voyaz, se ki nou ti bezwen elikopter pour al anmas dief lo zil. Nou pa konnen konbyen voyaz in bezwen fer, me dapre rapor, fre in ariv R1 milyon. Vwala ki pli remarkab.

R1 milyon rounpi pour elikopter al tir dizef zwazo lo zil i montre en pe ki manyer nou pe fer keksoz konmela. Pour lannen apre lannen, move tan obyen botan, bato lokal in al fer sa voyaz. Nou nepli kapab. Sa i ase pou nou demande : *What next?*

Eski se elikopter ki prezan pe benefisyen lo dizef zwazo? I bezwen annan en lot manyer.

Fot espere sa i pa akoz IDC ek elikopter i menm fanmir.

LASOSYASYON MADANM LDS I ENVIT OU SELEBRASYON LENDEPANDANS

En bal tradisyonel

Zedi le 28 Zen, 8 er ziskan 2 er Dan Restoran Sea-Front , ICCS

Tiket R200 , Danse selman

Manze ek labwason pou an vant

VIN ANMIZE AVEK OU BANN ZANMI